

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಯಾದವಾಭ್ಯುದಯೇ ಮಹಾಕಾವ್ಯೇ

|| ಪಂಚದಶಃ ಸರ್ಗಃ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಪಂಚದಶಃ ಸರ್ಗಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಅಥ ಪದ್ಮಭುವಃ ಪಿತುಃ ಸಕಾಶಾತ್ ಅಭಿಗಚ್ಛನ್ ಯದುಪುಂಗವಂ ದಿದೃಕ್ಷುಃ |
ಮುನಿರಧ್ವನಿ ವಲ್ಲಕೀಸಹಾಯಃ ಪ್ರಜಗೌ ಲಾಸ್ಯತರಂಗಿತಪ್ರಚಾರಃ || 15.1 ||

ಅಹಮಸ್ಮಿ ಪಿತಾಮಹಸ್ಯ ಸೂನುಃ

ಸ ವಿಭೋರಾತ್ಮಭುವಃ ಸರೋಜನಾಭೇಃ |

ಭಜತೇ ಭುವಿ ಸಾಂಪ್ರತಂ ಸ ದೇವಃ

ಸ್ವಯಮೇವಾನಕದುಂದುಭೇಃ ಸುತತ್ವಂ || 15.2 ||

ಅವರೋಪಿತಗೋಪಸೂನುಭಾವಃ

ಸ ನಟಃ ಸಂಪ್ರತಿ ದೇವಕೀಸುತಃ ಸನ್ |

ಪರಿತೋಷಿತಭಾವುಕಃ ಸ್ವವೃತ್ತ್ಯಾ

ಶ್ರುತಿಲಕ್ಷ್ಯಾಂ ಮಹತೀಂ ಪ್ರಿಯಾಮವಿಂದತ್ || 15.3 ||

ತದಹಂ ತಮಸಃ ಸ್ಥಿತಂ ಪರಸ್ತಾತ್

ಅನಪಾಯದ್ಯುತಿ ಭಾಸ್ವತಾಽಽತ್ಮನೈವ |

ಕಮಲೋಲ್ಲಸಿತೇನ ದರ್ಶನೀಯಂ

ದಿನಮಾದ್ಯಂತವಿವರ್ಜಿತಂ ದಿದೃಕ್ಷೇ || 15.4 ||

ಗುಣಸಿಂಧುರಸೌ ಗುಣಾತಿವರ್ತಿ

ಗತಿರಂತಃ ಸ್ಥಿತಿರಾಗಮೈಕಗಮ್ಯಃ |

ದಯಿತಾಸಹಿತೋ ದಯೈಕಸಂಗೀ

ಗುರುರಾದ್ಯೋ ಮಯಿ ಗೌರವಂ ವಿಧಾತಾ || 15.5 ||

ಜಗದೇಕಹಿತೇನ ಜನ್ಮನಾಸೌ

ದನುಜೈರಾಕ್ರಮಣಂ ಭುವೋ ನಿರುಂಧನ್ |
ಕಲಹಪ್ರಿಯ ಮದ್ವಚೋನುರೋಧಾತ್
ನ ಕಥಂ ವಿಗ್ರಹಮಾರಭೇತ ನಾಥಃ || 15.6 ||

ಅಧಿಕಾರವಿಲಂಬಿತಾಪವರ್ಗ -

ಸ್ಥಿರಸಂಗಾದಪಕೌತುಕಸ್ತ್ರಿವರ್ಗೇ |
ವಿಧಿನಾ ನಿಯತೇನ ಧರ್ಮಗುಪ್ತೌ
ವಿನಿಯುಕ್ತೋಽಸ್ಮಿ ವಿರೋಧನೇನ ದೀವ್ಯನ್ || 15.7 ||

ವಿದಧೇ ವಿನಿವೇದಿತಂ ಮಯಾಸೌ

ವಿವಿಧಂ ವಿಶ್ವಹಿತಂ ವಿಧಾಸ್ಯತೇ ಚ |
ಸ್ವಜನತ್ವಧಿಯಾ ಸುರಾಸುರಾಣಾಂ
ಬಹುಮಾನೈಕಪದಂ ಯತೋಽಹಮಾಸಂ || 15.8 ||

ವಿನಿವೇದಯತಾ ರಿಪೋರುದಂತಂ

ದಿವಿಷದ್ವೈಭವದಾವಚಿತ್ರಭಾನುಂ |
ಅಜಿತಸ್ಯ ಜಿಗೀಷತೋ ಮಯಾಸೌ
ವಿಜಯಾರಂಭಮಹೋತ್ಸವೋ ವಿಧೇಯಃ || 15.9 ||

ಇತಿ ಭವ್ಯಮನೋರಥೋ ಮಹೀಯಾನ್

ಪ್ರಭುಮಾಸೀನಮುಪಹ್ವರೇಽಭಿಯಾತಃ |
ವಿದಿತಾಖಿಲವೇದಿತವ್ಯಮಿತ್ಥಂ
ಮುದಿತಃ ಪ್ರಾಹ ಜಗದ್ಧಿತಂ ಮುನೀಂದ್ರಃ || 15.10 ||

ಜಯ ದೇವ ಜಗತ್ಪ್ರಯಾಂತರಾತ್ಮನ್

ನ ನಿಯಂತಾ ನ ಚ ತೇ ಸಮಸ್ತ್ವದನ್ಯಃ |
ಭವಭೀತಿನಿಶೀಥಿನೀವಿಭಾತಂ
ಪರಮಂ ಬ್ರಹ್ಮ ಭವಂತಮಾಮನಂತಿ || 15.11 ||

ಉದಿತಃ ಪ್ರಣವಾಂಕುರಾತ್ಮನಾ ತ್ವತ್
 ವಿವಿಧಸ್ಕಂಧವಿಭಕ್ತರೂಢಶಾಖಃ |
 ತ್ವದನುಗ್ರಹಪುಷ್ಟಿತಃ ಪ್ರಜಾನಾಂ
 ಫಲಮಿಷ್ಟಂ ನಿಗಮದ್ರುಮಃ ಪ್ರಸೂತೇ || 15.12 ||

ವಿಷಮಂ ನಿಜಕರ್ಮಭೇದಯೋಗಾತ್
 ಬಹುಮಾನಾಸ್ವದಬಂಧ ಮೋಕ್ಷಲೀಲಃ |
 ಜನಿತಂ ಭವತೈವ ಪುತ್ರನೀತ್ಯಾ
 ಜಗದೇತತ್ ಸ್ವಯಮೇವ ರಕ್ಷಸಿ ತ್ವಂ || 15.13 ||

ಗುಣಚಿತ್ರಿತಜಂತುದಂತುರೇಽಸ್ಮಿನ್
 ಜಗತಿ ತ್ವದ್ವಿಹಿತೇ ಹಿತೇತರೇಭ್ಯಃ |
 ಅಪಿ ವಿಶ್ವಸೃಜಾಂ ಸಮಾಹಿತಾನಾಂ
 ಅಯಥಾಚಿಂತಿತಮಾಪತಂತ್ಯವಸ್ಥಾಃ || 15.14 ||

ಸುಕೃತೋಪಚಯೇನ ಜಾತಸಿದ್ಧಿಃ
 ತ್ವದಸೌ ಕಶ್ಚಿದುಪಸ್ಥಿತಾಪರಾಧಃ |
 ಅನುಭೂಯ ಹಿರಣ್ಯರಾವಣತ್ವೇ
 ಭಜತೇ ಸಂಪ್ರತಿ ಚೇದಿರಾಜಭಾವಂ || 15.15 ||

ತ್ರಿಷು ಜನ್ಮಸು ತೇ ವಿಹಾರದಕ್ಷಂ
 ವಿಧಿನಾ ಸಿಂಹಗಜಕ್ರಮೇಣ ಸೃಷ್ಟಿಃ |
 ಸಹಜಃ ಕಿಲ ರುಕ್ಮಿಣೀನಿಮಿತ್ತೇ
 ಸ ರಿಪುಃ ಸಂಪ್ರತಿ ಕೃತ್ರಿಮಶ್ಚ ಜಾತಃ || 15.16 ||

ವಿಪಥೇನ ಸದೈಷ ವಿಪ್ರಧಾವನ್
 ವಿಬುಧಗ್ರಾಮವಿಪನ್ನಿದಾನಭೂತಃ |
 ಭವತೋ ಭಜತಾಮನನ್ಯಸಾಧ್ಯಂ
 ವಿನಿಪಾತಂ ಪ್ರಣಿಪಾತವೃತ್ತನರ್ಹಃ || 15.17 ||

ದಮನಂ ದಮಘೋಷಸಂಭವಸ್ಯ
 ಪ್ರಬಲಸ್ಯಾಪಿ ಯದರ್ಥತೇ ತದೇತತ್ |
 ಮಧುಕೈಟಭಮೇರುಮರ್ದಿನಸ್ತೇ
 ಮಶಕಾಮರ್ಶನಮಾತ್ರಮಿತ್ಯವೈಮಿ || 15.18 ||

ಅಥವಾ ಜಗದೇತದೋದನಸ್ತೇ
 ತದುಪಘ್ನನ್ನುಪಸೇಚನಂ ಚ ಮೃತ್ಯುಃ |
 ಮಹದಾದಿ ವಿಲಾಪಯನ್ ಮಹಿಮ್ನಾ
 ದಮನೈರಾದ್ರಿಯಸೇ ನ ದಾನವಾನಾಂ || 15.19 ||

ಸುಹೃದೋಽಪಿ ಸದಾ ಸುರಾಸುರಾಣಾಂ
 ಪ್ರಣತಾನುಗ್ರಹಭಾವಿತಾತ್ಮನಸ್ತೇ |
 ಕ್ವಚಿದಾಪತಿತೋಽಪಿ ಪಕ್ಷಪಾತಃ
 ಸಮತಾಮೇವ ಸಮರ್ಥಯೇತ ಸತ್ಯಾಂ || 15.20 ||

ಪ್ರಥಮಾ ಚರಮಾ ಚ ದೇವತಾ ತ್ವಂ
 ವರಣೀಯಾ ವರದಾ ಚ ವಿಶ್ವವಂದ್ಯಾ |
 ನಿಗಮೇಷು ಸತೀ ಪುರೇಷು ಚೈಕಾ
 ಜನಯಿತ್ರೀ ಜನಪಂಕ್ತಿಹಾರಿಣೀ ಚ || 15.21 ||

ಘಟಕೈರಿವ ಕರ್ಮಪಾಶನದ್ಧೈಃ
 ಸ್ಥಿರಕಾಲಾತ್ಮಕಚಕ್ರಯಂತ್ರನಿಘ್ನೈಃ |
 ವಿಹರಸ್ಯಧರೋತ್ತರಕ್ರಮೇಷು
 ಸ್ವವಶೈರೇವ ಸುರಾಸುರೈಃ ಸ್ವತಂತ್ರಃ || 15.22 ||

ಸವನೇ ಭವಮುಕ್ತಿಸಂಧಿರೂಪೇ
 ವಿಧಿನಾ ವಿಶ್ವಪತೇ ವಿಚಿತ್ರಹೇತಿಂ |
 ಹೃದಿ ಶಾಂತಧಿಯಃ ಸಮಿಂಧತೇ ತ್ವಾಂ
 ಅನಘಾತ್ಮಕ್ರತುಹವ್ಯವಾಹಮಾದ್ಯಂ || 15.23 ||

ಅಣಿಮಾದಿಭಿರೇಕ ಏವ ಭಿನ್ನಃ
 ಪರವಿದ್ಯಾಮಣಿದರ್ಪಣೇಷು ಭಾನಾತ್ |
 ಸುದೃಶಾಂ ಭಜಸಿ ತ್ವಮಾತ್ಮಭೂತಃ
 ಸುಖಸಂದರ್ಶನಯೋಗ್ಯಮಾಭಿಮುಖ್ಯಂ || 15.24 ||

ಅಪಿ ದೃಷ್ಟಮಪಿ ಶ್ರುತಂ ಪ್ರಭಾವಂ
 ಭವದೀಯಂ ಭವಿನಸ್ತಮೋಭಿಭೂತಾಃ |
 ನ ವಿದಂತಿ ಯಥಾವದಾತ್ಮವಂತಃ
 ತ್ವನುಪಶ್ಯಂತಿ ಕರಸ್ಥಿತಾಂಬುಕಲ್ಪಂ || 15.25 ||

ಸಹಧರ್ಮಚರೀಂ ಸದಾಽನುವೃತ್ತಾಂ
 ಸ್ವಯಮುದ್ದೀಪಯತಾ ತ್ವಯಾಽನುಕಂಪಾಂ |
 ಶರಣಾಗತರಕ್ಷಣವ್ರತಸ್ಯ
 ಪ್ರತಿಲಬ್ಧೋಽಯಮಿಹ ಪ್ರಯೋಗಕಾಲಃ || 15.26 ||

ಅಹಿತಂ ನ ವಿಚಿಂತಿತಂ ಮಯೈತತ್
 ಚಿರದುಷ್ಕರ್ಮಕೃತೋಽಪಿ ಚೇದಿಭರ್ತುಃ |
 ಸಹ ನಾಕಸದಾಮಸೌ ವಿಮಾನೈಃ
 ಸುಕೃತಿತ್ವಂ ಲಭತಾಂ ತ್ವದಸ್ತೃಪೂತಃ || 15.27 ||

ಸ್ವಪತಃ ಕಿಲ ಜಾಗ್ರತಶ್ಚ ತಸ್ಯ
 ತ್ವಯಿ ವೈರೇಣ ವಿದೀಪ್ತಚಿತ್ತವೃತ್ತಿಃ |
 ತ್ವದನುಸ್ಮರಣಪ್ರಭಾವಯುಕ್ತಾ
 ನಿಯತಿಸ್ತ್ವನ್ಮಯತಾಮಿವಾತನೋತಿ || 15.28 ||

ವಿನಿವೇದಿತವಿಶ್ವಕಾರ್ಯ ಇತ್ಥಂ
 ಕೃತಿನಾ ತೇನ ಕೃತಾರ್ಹಣೋ ಯಥಾರ್ಹಂ |
 ಮುನಿರಾತ್ಮಮನೀಷಿಕಾವದಾತಃ
 ಖಲಚೇತೋಮಲಿನಂ ಖಮುತ್ಪಪಾತ || 15.29 ||

ವಸುದೇವಸುತಶ್ಚ ಪಾಂಡವೇನ
 ಕೃತುಮಾರಬ್ಧವತಾ ಕೃತೋಪಹೂತಿಃ |
 ಸಮರಪ್ರಿಯಯಾ ಸಹ ಧ್ವಜಿನ್ಯಾ
 ಸವನಂ ತಸ್ಯ ಜಗಾಮ ಸತ್ಪ್ರತೀಕ್ಷ್ಯಃ || 15.30 ||

ಯದುಭಿಃ ಸಹ ಯಾದವೇಶ್ವರಂ ತಂ
 ಪರಿಷತ್ಪ್ರಾಪ್ತಮುಪೇತ್ಯ ಪಂಚ ಪಾರ್ಥಾಃ |
 ವಿಭವೋಚಿತಮೀಶ್ವರಾನುರೂಪಂ
 ಸುಹೃದರ್ಹಂ ಚ ಸಮರ್ಚಯಾಂಬಭೂವುಃ || 15.31 ||

ಕೃತುಮಪ್ಯನಘಂ ಸ ಧರ್ಮಸೂನುಃ
 ಹವಿಷಾಂ ಭೋಕ್ತರಿ ದತ್ತಸನ್ನಿಧಾನೇ |
 ವಿಧಿವತ್ ಸ್ವಧಿಯಾ ಸಮರ್ಪ್ಯ ಚಕ್ರೇ
 ಬಹುಧಾನ್ಯುಶ್ರುತತತ್ಪ್ರಭಾವಭೂಮಾ || 15.32 ||

ಹರಿದಶ್ವಸಮುದ್ಭವಂ ಪ್ರದಾನೇ
 ಧನಗುಪ್ತೌ ಚ ಸುಯೋಧನಂ ನ್ಯಯುಂಕ್ತ |
 ಸ್ವಯಮೇವ ಸಮಾಹಿತೇನ ವವ್ರೇ
 ಹರಿಣಾ ವಿಪ್ರಪದಾವನೇಜನಾಂಶಃ || 15.33 ||

ಸಮಯೇ ಪರಿಷತ್ಸಭಾಜನಾರ್ಹೇ
 ದಿವಿಷತ್ಪೂಜ್ಯಪದೋಽಪಿ ದೈತ್ಯಹಂತಾ |
 ಕಿಮಸಾವಿತಿ ಯಾದವೇಷು ಕಶ್ಚಿತ್
 ನೃಪ ಇತ್ಯೈಕ್ಷಿ ಜನೈರಲಕ್ಷ್ಯಪಾರಃ || 15.34 ||

ಅವಿಶೇಷಿತಶೇಷವೃತ್ತಿವಾಚಂ
 ನಿಜಪಾರಮ್ಯನಿಗೂಹನಾಧಿಗಮ್ಯಂ |
 ಅಪೃಥಗ್ವಿಭವೈಸ್ತಮಾಸನಾದ್ಯೈಃ
 ಉಪಮೃದ್ನಂತ ಇವಾಸತ ಚ್ಚಿತಿಂದ್ರಾಃ || 15.35 ||

ಅಥ ಯುಕ್ತವಿಮರ್ಶಿಭಿಶ್ಚತುರ್ಭಿಃ
 ಗುರುಭಿಃ ಪಶ್ಚಿಮಪಾಂಡವೋ ನಿಯುಕ್ತಃ |
 ಪ್ರವಿವೇಶ ಸಭಾಮಶೇಷಕರ್ತುಃ
 ಯದುವೀರಸ್ಯ ವಿಧಾತುಮಗ್ರಪೂಜಾಂ || 15.36 ||

ಅವದಚ್ಚ ತಮೇತಮಗ್ರಗಣ್ಯಂ
 ವಿಬುಧಾನಾಂ ಪಿತರಂ ಪತಿಂ ಗುರುಂ ಚ |
 ಹರಿಮರ್ಚಿತುಮರ್ಚ್ಯಮುದ್ಯತಾಃ ಸ್ಮಃ
 ತದಶೇಷೈರನುಮನ್ಯತಾಂ ಸುಧೀಭಿಃ || 15.37 ||

ಜಗದೇಕಪತೇರಮುಷ್ಯ ಪೂಜಾಂ
 ಸ್ಥಿರಧರ್ಮದ್ರುಮಮೂಲಸೇಕರೂಪಾಂ |
 ನಿಖಿಲಾನುಮತಾಂ ನೃಪೋ ವಿಧತ್ತೇ
 ನಿರಪಾಯಪ್ರಿಯಪಥ್ಯಭಾವಭವ್ಯಾಂ || 15.38 ||

ಇತಿ ದರ್ಶಯತಃ ಪದಂ ಸಮಾಜೇ
 ಬಲಿನಾಂ ಮಾನಭೃತಾಂ ಮಹೀಪತೀನಾಂ |
 ಮಹತೀ ಬಹುವಾರಮುತ್ತಮಾಂಗೇ
 ಸಹದೇವಸ್ಯ ಪಪಾತ ಪುಷ್ಪವೃಷ್ಟಿಃ || 15.39 ||

ಹರಿಮರ್ಚಯಿತುಂ ಯ ಈಹತೇ ತಂ
 ಸುರಪುಷ್ಪೈಃ ಸ್ವಯಮರ್ಚಯಂತಿ ದೇವಾಃ |
 ಇತಿ ನೂನಮಗಾಪಯತ್ ದ್ವಿರೇಪೈಃ
 ಪ್ರಸೃತಃ ಪಾಂಡುಸುತೇ ಪ್ರಸೂನವರ್ಷಃ || 15.40 ||

ಅವಲೋಕ್ಯ ತದದ್ಭುತಂ ಮಹೀಯಃ
 ಪ್ರತಿಪನ್ನಾನುಮತೇ ನರೇಂದ್ರಲೋಕೇ |
 ನಿಜಗಾದ ಹಸನ್ನಮರ್ಷವೇಗಾತ್
 ಕ್ಷಿತಿಪಾಲಾನ್ ಶಿಶುಪಾಲ ಉನ್ಮದಿಷ್ಟುಃ || 15.41 ||

ವಿದಿತಂ ಭವತಾಮಿದಂ ಯದೇತತ್
 ಸ್ವಯಮಾಹೂಯ ಮಹೀಯಸಃ ಕ್ಷಿತಿಂದ್ರಾನ್ |
 ಅವಮನ್ಯತ ಏವಮಧ್ವರಸ್ಥಃ
 ಕುಟಿಲೋ ಹಂತ ಕುಮಾರ ಏಷ ಕುಂತ್ಯಾಃ || 15.42 ||

ಅಯಮಶ್ವಿಸುತೋಽಪಿ ತಾವದಾಸ್ತಾಂ
 ಯದಿ ಮಾದ್ರೀತನಯಃ ಸ ಪಾಂಡುಸೂನುಃ |
 ರಭಸಾದವಮತ್ಯ ರಾಜಲೋಕಂ
 ಯದಿ ಜೀವೇದಲಮನ್ವವಾಯವಾದ್ಯೈಃ || 15.43 ||

ಕೃಪಣೇನ ಕಿಮತ್ರ ಸಾಧುನಾ ನಃ
 ಸಹದೇವೇನ ನಿಯೋಗಸಾಧಕೇನ |
 ಚತುರಃ ಪುನರಸ್ಯ ಪೂರ್ವಜಾತಾನ್
 ಮನಸಾ ಯಾತ ಶತಾನ್ ಮನುಷ್ಯದೇವಾಃ ! || 15.44 ||

ದ್ವಿರದಾಯುತಸತ್ತ್ವಶಾಲಿನೋ ಮೇ
 ಯದಿ ಧರ್ಮಧ್ವಜ ಏಷ ಧರ್ಮಸೂನುಃ |
 ಮಿಷತಃ ಪರಿಭೂಯ ಧರ್ಮಪಾಲಾನ್
 ಯಜತೇ ಪಶ್ಯತ ಪಶ್ಚಿಮೇಷ್ಟಿಮಸ್ಯ || 15.45 ||

ಅಥವಾ ವಸುದೇವಬಂಧುದೃಷ್ಟ್ಯಾ
 ವಯಮಾಸೀಮಹಿ ಮಂದಹಾಸಗರ್ಭಂ |
 ಸ್ವಯಮಸ್ಯ ಪಿತಾ ಕಥಂ ಸ ಧರ್ಮಃ
 ತಮಿಮಂ ಧರ್ಮವಿಪರ್ಯಯಂ ಸಹೇತ || 15.46 ||

ಅಯಮಸ್ಮದನುಜ್ಞಯಾ ವಿಜಿತ್ಯ
 ಕ್ಷಿತಿಮಾಸಾದಿತ ರಾಜಸೂಯಧರ್ಮಃ |
 ಪ್ರಸವೋಪಗಮೇ ಪತಿಪ್ರತೀವಾ
 ವನಿತೇವಾದ್ಯ ಬಿಭರ್ತಿ ವೈಪರೀತ್ಯಂ || 15.47 ||

ಪರಿಪಶ್ಯತಿ ಹಂತ ರಾಜಲೋಕೇ
 ಪಶುಪಾಲಸ್ಯ ವಿಧೀಯತೇ ಸಪರ್ಯಾ |
 ಅಥ ತತ್ರ ಸಮರ್ಥತೈವ ತಂತ್ರಂ
 ತದಸೌ ವೀರವರೇಣ್ಯ ಏಕಲವ್ಯಃ || 15.48 ||

ಕುರುವೃದ್ಧಮುಪೇಕ್ಷ್ಯ ಜಾಹ್ನವೇಯಂ
 ಜಯಸಂಪ್ರೀಣಿತಜಾಮದಗ್ನ್ಯರಾಮಂ |
 ಇತರಾನಪಿ ತಾದೃಶಾನಿಹೈತಾನ್
 ನ ಚ ಗೋಪೋ ನ ಚ ಯಾದವಃ ಸಮರ್ಚ್ಯಃ || 15.49 ||

ಅತಿಮರ್ತ್ಯಬಲಾ ವಿರಾಟಶಲ್ಯ -
 ದ್ರುಪದಾದ್ಯಾ ಬಹವೋ ಹಿ ಸಂತಿ ವೃದ್ಧಾಃ |
 ಅತಿಲಂಘನಮಭ್ಯುಪೈತು ಕೋ ವಾ
 ಗುಣಕರ್ಮಶ್ರುತಶಾಲಿನಾಮಮೀಷಾಂ || 15.50 ||

ಕ್ಷಚಿದರ್ಚನಮಿಂದ್ರಜಾಲತಶ್ಚೇತ್
 ಕುಹಕಾಃ ಸಂತಿ ಪರಶ್ಚತಾಃ ಪೃಥಿವ್ಯಾಂ |
 ಅಥ ಕಶ್ಚನ ಸತ್ಯ ಏಷ ಭೂಮಾ
 ಕ್ಷ ಗತೋಽಸೌ ಯವನಾದಿಸೈನ್ಯಗಂಧೇ || 15.51 ||

ಅಯಮಗ್ರಜ ಏಷ ರೌಹಿಣೀಯೋ
 ಬಲಶಾಲೀ ವಪುಷಾ ಚ ಶುದ್ಧವರ್ಣಃ |
 ಅನತಿಕ್ರಮಣಂ ತದಸ್ಯ ಯುಕ್ತಂ
 ಯದಿ ಶೇಷೋಽಯಮವಿಪ್ಲವಃ ಕ್ರಮೋ ವಃ || 15.52 ||

ನಟವದ್ಧೃತಶಂಕಚಕ್ರಚಿಹ್ನಾಃ
 ಕತಿ ನಾಮಾತ್ರ ವಿಡಂಬಯಂತಿ ವಿಷ್ಣುಂ |
 ಅನುಕರ್ತುಮಯಂ ಚ ತದ್ವದೀಶಃ
 ಕಥಮೀಶತ್ವಮನೂರ್ಮಿಷಟ್ಕಹೀನೇ || 15.53 ||

ನ ಚ ವಿಶ್ವಸಿಮೋ ನ ವೃದ್ಧವಾಕ್ಯಂ
 ಬಲವನ್ಮಾನವಿಲಂಘನಂ ನ ಚೇತ್ ಸ್ಯಾತ್ |
 ನ ವದಂತ್ಯನಿದಂಪರೇಷು ಸಂತಃ
 ಸ್ತುತಿವಾಕ್ಯೇಷು ಯಥಾಶ್ರುತಾರ್ಥಸಿದ್ಧಿಂ || 15.54 ||

ಇತಿ ತತ್ರ ಮುದಾ ವಿಕತ್ಲಮಾನಂ
 ಕಠಿನಂ ಕಂಠವಿಲಗ್ನಮೃತ್ಯುಪಾಶಂ |
 ಪರಿದೃಷ್ಟಪರಾವರಸ್ತಮೀಷತ್
 ವಿನಯನ್ ವಿಷ್ಣುಪದೀಸುತೋ ಬಭಾಷೇ || 15.55 ||

ಶೃಣು ತಾತ ಹಿತಂ ಸಮಾಹಿತಸ್ತ್ವಂ
 ರುಶತೀಂ ವಾಚಮಪಾಸ್ಯ ರೋಷಜಾತಾಂ |
 ಅವಿಮೃಶ್ಯ ವಿಪತ್ತಿಮಾಪತಂತೀಂ
 ನ ಹಿ ತಿಷ್ಠಂತ್ಯಹಿತೇಷು ಬುದ್ಧಿಮಂತಃ || 15.56 ||

ಅತಿಪತ್ಯ ಮುಕುಂದಮಂತಿಕಸ್ಥಂ
 ಪಥಿಕಾನರ್ಚಿತುಮುನ್ಮನಾ ಭವೇದ್ಯಃ |
 ಅವಧೀರಿತಕೌಸ್ತುಭಃ ಸ ನೂನಂ
 ಕುರುವಿಂದೇಷು ಕುತೂಹಲಂ ವಿಧತ್ತೇ || 15.57 ||

ಸ್ತುತಿಭಿಃ ಕತಿಚಿತ್ ತ್ರಿವರ್ಗಮೃಚ್ಛ -
 ಂತ್ಯಪವರ್ಗಂ ಚ ಯಮೇಕಮಾಶ್ರಿತಾಭಿಃ |
 ನಿರಯೇ ನಿಪತಂತಿ ನಿಂದಯಾನ್ಯೇ
 ಯದಿ ತದ್ವೇತ್ಥ ವದೈಷ ಯತ್ಕ್ರಿಯಾರ್ಹಃ || 15.58 ||

ಸಹಜಂ ನಯನಂ ಚ ತತ್ಪ್ರತೀಯಂ
 ಭುಜಯುಗ್ಮಂ ಚ ತವ ಸ್ಥಿತಾತಿರಿಕ್ತಂ |
 ಸಹಸಾ ಯದುಪಾಗಮೇನ ನಷ್ಟಂ
 ಸ್ವಯಮಾಕಾರಯಸಿ ಸ್ವಮೃತ್ಯುಮೇನಂ || 15.59 ||

ನ ಹಿ ಸಂತಿ ನ ನಿಶ್ಚಿತಾಗಮಾರ್ಥಾ
 ನ ಗತಾಃ ಸನ್ನಿಹಿತಾಶ್ಚ ನ ಪ್ರಸುಪ್ತಾಃ |
 ಅಪಿ ತು ತ್ರಪಯಾ ನತಾಸ್ತ್ವದುಕ್ತೀಃ
 ತ ಇಮೇ ನನ್ವಿಹ ಚೇತಸಾ ಹಸಂತಿ || 15.60 ||

ಯದಿ ಜೀವಿತುಮೀಹಸೇ ಚಿರಾಯ
 ಪ್ರತಿಪದ್ಯಸ್ವ ಹಿತಂ ಯದಸ್ಮದುಕ್ತಂ |
 ಅಥ ನ ಪ್ರಹಿತೋ ಜಲಾಂಜಲಿಸ್ತೇ
 ಶೃಣುತಾನ್ಯೇ ಯ ಇಹ ಶ್ರುತೌ ನಿರೂಢಾಃ || 15.61 ||

ಯುಗಕೋಟಿಶತಾಯುತಾನಿ ವೇಧಾಃ
 ಸ್ವಪದಂ ಪ್ರಾಪ ಯಮೇಕಮರ್ಚಯಿತ್ವಾ |
 ಮನುಜಸ್ಯ ತದರ್ಚನೇ ವಿಗಾಯನ್
 ಮತಿಹೀನಃ ಪಶುರೇಷ ಮರ್ಷಣೀಯಃ || 15.62 ||

ವಿಧಿಹಸ್ತಧೃತಾತ್ ಯದಂಘ್ರಿಪದ್ಮಾತ್
 ಚ್ಯವಮಾನಾ ಪವಮಾನವೇಗಹೀನಾ |
 ವಿಪುನಾತಿ ಜಗಂತಿ ದಿವ್ಯಸಿಂಧುಃ
 ಕ್ರಮತೇ ಹಂತ ತದರ್ಚನೇ ವಿವಾದಃ || 15.63 ||

ಸ ಚ ಕಶ್ಚನ ಸರ್ವಮೇಧಯಜ್ವಾ
 ಹವಿರಾತ್ಮಾಹ್ವಯಮಾತ್ಮನೈವ ಹತ್ವಾ |
 ಯತ ಏವ ಬಭೂವ ದೇವದೇವಃ
 ಸ ಕಿಮಸ್ಮಾಭಿರದೈವತ್ಪೈರನರ್ಚ್ಯಃ || 15.64 ||

ಯ ಇಹಾದ್ಯ ಭಜಂತಿ ಯಜ್ಞಭಾಗಾನ್
 ಕೃತಿನಃ ಕಾರ್ತಯುಗೇನ ಕರ್ಮಣಾ ತೇ |
 ಅಯಜಂತ ಪುರಾ ಯಮೇಕಮಾದ್ಯಂ
 ವರಿವಸ್ಯಾಮಿಹ ತಸ್ಯ ವಾರಯೇತ್ ಕಃ || 15.65 ||

ಅಥವಾ ವಿಬುಧಾದಿಪೂಜನೀಯೇ
 ಮನುಜೈರರ್ಚನಮತ್ರ ಮಾ ವಿಧಾಯಿ |
 ಇತಿ ನಾಮ ವಿಮನ್ಯತಾಮಿದಾನೀಂ
 ಅಪಶುತ್ವಾಯ ಚ ಕಲ್ಪತಾಮಯಂ ನಃ || 15.66 ||

ಧನಬಂಧುವಯಃ ಕ್ರಿಯಾದಿಮಾತ್ರೈಃ
 ಅಧಿಕೇಷ್ಟಪೃಚಮತ್ಕ್ರಿಯಾ ವಿಹತ್ಯೈ |
 ಜಗದೇಕಪತೌ ಸದೋಪಕರ್ತ -
 ಯಪಕೃತ್ಯೈಷ ಭಜೇತ ಕಾಮವಸ್ಥಾಂ || 15.67 ||

ಕ್ಷಚಿದರ್ಚಯತಿ ಪ್ರಭೂತಪುಣ್ಯೇ
 ತ್ರಿಯುಗಂ ತದ್ವದಲಬ್ಧಭಾಗಧೇಯೈಃ |
 ಯದಿ ನಾಮ ಧಿಯಾ ನ ಶೋಚಿತವ್ಯಂ
 ನ ಕಥಂ ದರ್ಶನತೋಽಪಿ ನಂದನೀಯಂ || 15.68 ||

ಯದನುಗ್ರಹನಿಗ್ರಹಪ್ರಯುಕ್ತೇ
 ಸುಖದುಃಖೇ ಶೃಣುಮಃ ಸ್ವಯಂಭುವೋಽಪಿ |
 ವಿಮತಿಂ ಭಜತಸ್ತದರ್ಹಣಾಯಾಂ
 ನ ಚ ದೇಯೋಽನುನಯೋ ನ ಸಾಂತ್ವನಾ ಚ || 15.69 ||

ನ ಪನಾಯತಿ ಚೇದಸೌ ನ ಚಿಹ್ವಾ
 ನ ನಮಸ್ಯತ್ಯಥ ನೈತದುತ್ತಮಾಂಗಂ |
 ಯದಿ ನಾರ್ಚಯತೋ ನ ತೌ ಚ ಹಸ್ತೌ
 ಕೃಪಯಾ ಕಲ್ಪಿತಸನ್ನಿಧಾನಮೇನಂ || 15.70 ||

ನಿರುಪಾಧಿಕಸರ್ವಬಂಧುಮೇನಂ
 ದ್ವಿಷತಾಽನೇನ ನ ಭಾಷಣಪ್ರಸಂಗಃ |
 ನಿರಯಜ್ವಲನೇಂಧನೀಭವಿಷ್ಯನ್
 ಕೃಪಣಃ ಕೇವಲಮೇಷ ಶೋಚಿತವ್ಯಃ || 15.71 ||

ಸಹನೀಯತಯಾ ಪ್ರತಿಶ್ರುತಂ ಯತ್
 ವಸುದೇವಸ್ವಸುರಚ್ಯುತೇನ ಪೂರ್ವಂ |
 ಅಪರಾಧಶತಂ ತದದ್ಯ ಪೂರ್ಣಂ
 ಭವಿತಾ ಚೈದ್ಯವಿಪತ್ತಯೇ ಪರಂ ತತ್ || 15.72 ||

ಕುರುವೃದ್ಧವಚಸ್ತದೇತದರ್ಥ್ಯಂ
 ದಮಘೋಷಪ್ರಭವೋ ನಿಶಮ್ಯ ದೀಪ್ತಿಃ |
 ಪ್ರಭಯಾನುಕೃತಪ್ರವರ್ಗ್ಯದೀಪ್ತಿಃ
 ಪ್ರತಿರುಂಧಾನದುರಾಸದೋ ರರಾಸ || 15.73 ||

ನಿಪುಣೈರತಿಬಾಲವೃದ್ಧವಾಕ್ಯಂ
 ನ ಪರಿಗ್ರಾಹ್ಯಮಿತಿ ಬ್ರುವಂತಿ ಸಂತಃ |
 ಸಹದೇವವದೇಷ ಇತ್ಯನಿಂದ್ಯಂ
 ಪೃಥುಕತ್ವೇನ ಪಿತಾಮಹಂ ನಿನಿಂದ || 15.74 ||

ಅತಿವೃತ್ತಿಮವೇಕ್ಷ್ಯ ತಸ್ಯ ಘೋರಾಂ
 ಅಶನಿಕ್ಷೋಭನಿಭಾಂ ಸಭಾಸದಸ್ತೇ |
 ಸದಸತ್ಪ್ರತಿಪತ್ತಿಮೂಢಚಿತ್ತಾಃ
 ಕ್ಷಣಮಾಲೇಖ್ಯಸಮರ್ಪಿತಾ ಇವಾಸನ್ || 15.75 ||

ಜಹಸುಃ ಕತಿಚಿದ್ವಿನಿಂದ್ಯ ಚೈದ್ಯಂ
 ಪಿದಧುಃ ಕರ್ಣಯುಗಂ ಪರೇ ಕರಾಭ್ಯಾಂ |
 ಸುರಸಿಂಧುಸುತಂ ಶಶಂಸುರನೈ
 ವ್ಯಚಿಶಿತ್ಸಂತ ಚ ಕೇಚಿದಲ್ಪಸತ್ತ್ವಾಃ || 15.76 ||

ಮುನಿಭಿಃ ಪುಲಕಾಂಚಿತಾವಿಲಾಂಗೈಃ
 ಕ್ಷರದಾನಂದಧುಬಾಷ್ಟದಿಗ್ಧದೇಹೈಃ |
 ಅನುಮೋದನಜಾತಮೌಲಿಕಂಪೈಃ
 ಹರಿಕೀರ್ತಿಶ್ರವಣೋನ್ಮುಖೈರಭಾವಿ || 15.77 ||

ಸ್ತುತಿನಿಂದನಯೋರಭಿನ್ನರೂಪಂ
 ಮುಖರಾಗಂ ಮಧುಹಂತುರೀಕ್ಷಮಾಣೈಃ |
 ಯದುಭಿಃ ಪ್ರತಿರುದ್ಧರೋಷವೇಗೈಃ
 ಕ್ಷಮಯಾ ತಿಯರ್ಗವೈಕ್ಯತ ಕ್ಷಮೈವ || 15.78 ||

ಮಧುಜಿತ್ಪರಿವಾದಜಾತರೋಷಂ
 ಸಹಸಾ ಚೇದಿಪತೇರ್ವಧಾಯ ಸಜ್ಜಂ |
 ಗದಯಾ ಸಹ ಭೀಮಮುಜ್ಜಿಹಾನಂ
 ಶಮಯನ್ನಿತ್ಲಮವೋಚದಾಪಗೇಯಃ || 15.79 ||

ಬಲಭೀಮಸುಯೋಧನೈರಮುಷ್ಮಿನ್
 ಪರಿಹೀಣಾಯುಷಿ ನ ಪ್ರವರ್ತಿತವ್ಯಂ |
 ಅತಿಪರ್ಯನುಯೋಗಯಾ ನಿಯತ್ಯಾ
 ಹರಿಣೈವೈಷ ಭವಾಬ್ಧಿವನ್ನಿವರ್ತ್ಯಃ || 15.80 ||

ತ್ಯಜ ಸಾಹಸಮುಜ್ಜ್ಯತಾಮಮರ್ಷಃ
 ಸಮಯೇ ವಿಕ್ರಮಸಂಪದಾದ್ರಿಯೇತ |
 ಸದನಾಗತಸೂದನಾಪವಾದೋ
 ಮಹತಾಂ ಸಂಪ್ರತಿ ಮಾ ಚ ಭೂದಯಂ ವಃ || 15.81 ||

ಭಜತು ಪ್ರಥಮಾರ್ಹಣಾಂ ಯಥಾರ್ಹಂ
 ಭಗವಾನೇಷ ಭವಾರ್ಣವೈಕಸೇತುಃ |
 ಪ್ರಕೃತಸ್ಯ ವಿಧಾತುಮಂತರಾಯಂ
 ಸ್ವಯಮೇತಸ್ಯ ಶುಭಸ್ಯ ನ ಕ್ಷಮಂ ವಃ || 15.82 ||

ಇತಿ ಶಾಂತನವೇ ಪ್ರಭಾಷಮಾಣೇ
 ನಿಖಿಲಾನುಶ್ರವಸಂಶಯಪ್ರಮೋಕ್ತಾ |
 ಮುದಿತೋ ಮುನಿರಬ್ಜಯೋನಿಜನ್ಮಾ
 ಮುಹುರಾಧೂತಕರಸ್ತದಭ್ಯನಂದತ್ || 15.83 ||

ಕ್ಷಿತಿಪಾಲಗಣೋದಧಿಸ್ತದಾನೀಂ
 ವಿಷಮಾರಂಭವಿರೋಧಸೇತುಭಿನ್ನಃ |
 ಸ್ತಿಮಿತಕ್ಷುಭಿತಾಕೃತಿರ್ಬಭಾಸೇ
 ಗಗನಾಂಭೋಧರಸನ್ನಿಭೋ ಗಭೀರಃ || 15.84 ||

ನನೃತೇ ಮುದಿತೇನ ನಾರದೇನ
 ಕ್ಷಿಪತಾ ಮಂಕ್ಷು ಮೃಗತ್ವಗುತ್ತರೀಯಂ |
 ಸುರಸಿಂಧುಸುತೋದಿತಂ ವಿಪಂಚೀಂ
 ಅಸಕೃದ್ಗಾಪ ಯತಾನುನಾದವೃತ್ಯಾ || 15.85 ||

ಉದಗೀಯತ ಯತ್ತದಾ ವಿಧಿಜ್ಞೈಃ
 ಸಮಮುದ್ಗಾತ್ಯಭಿರೇಕತಾನನಾದ್ಯೈಃ |
 ಮಧುಮರ್ದನ ಗೀತಗರ್ಭಯಾ ತತ್
 ವಿಶದಂ ನಾರದವೀಣಯಾನ್ವವಾದಿ || 15.86 ||

ವ್ರಜಯೋಷಿದಪಾಂಗವೇಧನೀಯಂ
 ಮಧುರಾಭಾಗ್ಯಮನನ್ಯಭೋಗ್ಯಮೀಡೇ |
 ವಸುದೇವವಧೂಸ್ತನಂಧಯಂ ತತ್
 ಕಿಮಪಿ ಬ್ರಹ್ಮ ಕಿಶೋರಭಾವದೃಶ್ಯಂ || 15.87 ||

ನಿಕಟೇಷು ನಿಶಾಮಯಾಮ ನಿತ್ಯಂ
 ನಿಗಮಾಂತ್ಯೈರಧುನಾಪಿ ಮೃಗ್ಯಮಾಣಂ |
 ಯಮಲಾರ್ಜುನದೃಷ್ಟಬಾಲಕೇಲಿಂ
 ಯಮುನಾಸಾಕ್ಷಿಕಯೌವನಂ ಯುವಾನಂ || 15.88 ||

ಪದವೀಮದವೀಯಸೀಂ ವಿಮುಕ್ತೇಃ
 ಅಟವೀಸಂಪದಮಂಬುವಾಹಯಂತೀಂ |
 ಅರುಣಾಧರಸಾಭಿಲಾಷವಂಶಾಂ
 ಕರುಣಾಂ ಕಾರಣಮಾನುಷೀಂ ಭಜಾಮಿ || 15.89 ||

ಅಧರಾಹಿತಚಾರುವಂಶನಾಲಾಃ
 ಮಕುಟಾಲಂಬಿಮಯೂರಪಿಂಛಮಾಲಾಃ |
 ಹರಿನೀಲಶಿಲಾವಿಭಂಗನೀಲಾಃ
 ಪ್ರತಿಭಾಃ ಸಂತು ಮಮಾಂತಿಮಪ್ರಯಾಣೇ || 15.90 ||

ಜಯತಾದಿಹ ದೇವಕೀಸುತೋಽಸೌ
 ಜಗತಾಮಾದಿರನಾದ್ಯನಂತಭೂಮಾ |
 ಅವತಾರಯಿತುಂ ಭರಂ ಪೃಥಿವ್ಯಾ
 ವಸುದೇವಸ್ಯ ಗೃಹೇ ಕೃತಾವತಾರಃ || 15.91 ||

ಕೃತುರತ್ರ ಸಮರ್ಪಿತಃ ಕೃತಾರ್ಥಃ
 ಸ ಚ ಧರ್ಮಃ ಕಿಮಿವಾಚಚಾರ ಧರ್ಮಂ |
 ಜಗದೇಕಪತೇರಮುಷ್ಯ ಪೂಜಾಂ
 ವಿದಧಾನೇನ ಯುಧಿಷ್ಠಿರೇಣ ಪುತ್ರೀ || 15.92 ||

ಇಹ ನಾಕಸದೋ ನ ಮಾನುಷಾಸ್ತೇ
 ಯ ಇಮೇ ಕೃಷ್ಣಮಿಹಾರ್ಚಯಂತ್ಯನನ್ಯಾಃ |
 ಅಯಮೇವ ಮಹೋ ಮಮೇತಿ ಗಾಯನ್
 ಸ ತದಾ ಮೂರ್ತ ಇವಾಸ ನಾಟ್ಯವೇದಃ || 15.93 ||

ಅಭಿನಂದಿತವೃತ್ತಿರಾರ್ಯಮಿಶ್ರೈಃ
 ಅವಿಸಂವಾದಿಭಿರಾಗಮೋದಿತೇಷು |
 ವಿನಯಾದವನಮ್ಯ ವಿಶ್ವಭರ್ತುಃ
 ಸಹದೇವಃ ಸ್ವಯಮಾಹರತ್ ಸಪರ್ಯಾಂ || 15.94 ||

ಅರಜಸ್ತಮಸಾಂ ಮಹೀಪತೀನಾಂ
 ಅನುಮತ್ಯಾ ಮುನಿಮುಖ್ಯಸಮ್ಮತೇ ಚ |
 ಪುರುಷಸ್ಯ ಪರಸ್ಯ ಪೂರ್ವಪೂಜಾಂ
 ಸಹದೇವಪ್ರಹಿತಾಂ ಶಶಂಸುರಾರ್ಯಾಃ || 15.95 ||

ತೃಣಭುಕ್ತ್ಯತಿಮಸೃಣಾಯ ಮತ್ವಾ
 ಸ ತದಾ ಚೇದಿಪತಿಯುಧಿಷ್ಠಿರಾದೀನ್ |
 ಅಜಹತ್ವರುಷೋಭಿಹೇತಿಜಾಲೋ
 ದರಶೇಷೇಂಧನವಹ್ನಿವದ್ಧಿದೀಪೇ || 15.96 ||

ಅಜುಗುಪ್ಸತ ಭೂಭೃತಃ ಸಹಿಷ್ಣುನ್
 ಪರಿವಾದೈಶ್ಚ ತಿರಶ್ಚಕಾರ ಪಾರ್ಥಾನ್ |
 ಅವಮತ್ಯ ಮುಕುಂದಮರ್ಭಕೋಽಸಾ -
 ವಿತಿ ಧಿಕ್ಕೃತ್ಯ ಪಿತಾಮಹಂ ಜಗರ್ಹ || 15.97 ||

ಅನಘೋಽಯಮತಂದ್ರಿತಃ ಕ್ರಿಯಾಯಾಂ
 ಗುರುಭಿಃ ಶಿಕ್ಷಿತಶುದ್ಧೀರನೇಕೈಃ |
 ಕುರುವಂಶಪಿತಾಮಹಃ ಕುತೋಽಸೌ
 ಮತಿಮೋಹೇನ ಮಹೀಯಸಾ ಗೃಹೀತಃ || 15.98 ||

ಅಶರೈರಜಡೈರನೇಡಮೂಕೈಃ
 ಮುನಿಭಿಶ್ಚಾತ್ರ ಕಿಮಂಗ್ಯಕಾರಿ ಮೌನಂ |
 ಅಥವಾ ಕಿಮರಾತಿಪಕ್ಷಸಕ್ತೈಃ
 ಅಹಮಸ್ಮೀತಿ ಮುಹುರ್ಜಹಾಸ ಮೂಢಃ || 15.99 ||

ಪರಿವರ್ತಹುತಾಶನಪ್ರದೀಪ್ತಂ
 ವದನಂ ತಸ್ಯ ರುಷಾ ವಿಜೃಂಭಮಾಣಂ |
 ಘಣಭೃದ್ಬಿಲಭೀಷಣಂ ತದಾಽಽಸೀತ್
 ಜ್ವಲದುಲ್ಕಾಶತದುರ್ನಿರೀಕ್ಷನೇತ್ರಂ || 15.100 ||

ಬಡಬಾನಲಧೂಮರಾಜಿರೂಕ್ಷಾ
 ಭ್ರುಕುಟಿಸ್ತಸ್ಯ ಮುಖೇ ಪರಿಸ್ಫುರಂತೀ |
 ದದೃಶೇ ತದಸೂನ್ ಪ್ರಸಹ್ಯ ಪಾತುಂ
 ಶಮನೇನೇವ ನಿವೇಶಿತಾ ಭುಜಂಗೀ || 15.101 ||

ಭಸಿತೀಕೃತಚಂದನಾನುಲೇಪಃ
 ಕ್ಷುಧಿತದ್ರಾವಿತಹೇಮಪುಷ್ಪದಾಮಾ |
 ಸಹಸಾ ಹೃದಿ ತಸ್ಯ ಕೋಪವಹ್ನಿಃ
 ಸಮದೀಪಿ ಸ್ಫುಟಿತಪ್ರಕೀರ್ಣಹಾರಃ || 15.102 ||

ಕಠಿನೌ ಪರಿಪಿಂಷತಃ ಕಠೌ ದ್ವೌ
 ಬಹುಶಸ್ತಸ್ಯ ವರೋರ್ಮಿಕಾ ವಿಶೀರ್ಣಾ |
 ಧ್ರುವಮಪ್ರಶಮಾಯ ರೋಷವಹ್ನೈಃ
 ತುಷವಿಕ್ಷೇಪಮಧತ್ತ ರತ್ನಚೂರ್ಣೈಃ || 15.103 ||

ಸ್ವವಧಾಹತಡಿಂಡಿಮಸ್ವನಾಭಾನ್
 ಅಸಕೃಚ್ಛೇದಿನಿಯಂತುರಟ್ಟಹಾಸಾನ್ |
 ಅಭಿತೋ ಮಣಿಭಿತ್ತಿಭಿಃ ಸಭಾ ಸಾ
 ಪ್ರಜಹಾಸೇವ ವಿಜೃಂಭಿತಪ್ರತಿಶ್ರುತ್ || 15.104 ||

ಪ್ರತಿಪದ್ಯ ರುಷಾ ವಿವರ್ಣಭಾವಂ
 ತಮಸಾ ಬಿಭ್ರದಲಂಘ್ಯಮೈಕರಾಶ್ಯಂ |
 ಉಪರಕ್ತ ಇವಾರ್ಯಮಾಸ್ತಮೃಚ್ಛನ್
 ಸ ಭೃಶಂ ಸದ್ಭಿರಭೂದದರ್ಶನೀಯಃ || 15.105 ||

ಶ್ವಸಿತೈರವಿದೂರವೃತ್ತಿಮದ್ಭಿಃ
 ಪರಿವಾರೈರಿವ ತತ್ಯಜೇ ತ್ರಸದ್ಭಿಃ |
 ನಿಜಮಂಸಮರಾತಿವನ್ನಿಜಘ್ನೇ
 ಪವಿಕಲ್ಪೇನ ಪದೇನ ಚಾಸ್ಯ ಭೂಮಿಃ || 15.106 ||

ನಿಭೃತೈರಪಿ ಪೂರ್ವಮೈಕಮತ್ಯಾತ್
 ವಿಕೃತಸ್ಯಾಥ ವಿರುದ್ಧಚೇಷ್ಟಿತಾನಿ |
 ದಧಿರೇ ದಮಘೋಷಸಂಭವಸ್ಯ
 ಪ್ರತಿಬಿಂಬೈರಿವ ತಸ್ಯ ಮಿತ್ರಭೂತೈಃ || 15.107 ||

ವಿಕೃತಾಕೃತಿವೇಷಚೇಷ್ಟಿತಾನಾಂ
 ಅವಲೇಪಗ್ರಹಲುಪ್ತಮಾನಸಾನಾಂ |
 ಅವಧೀರಿತಜಾಹ್ನವೇಯವಾಚಾಂ
 ಅಪಹಾಸಃ ಪರಮಾದದೇ ಮಹದ್ಭಿಃ || 15.108 ||

ಉಪಹೂಯ ರಣಾಯ ವೃಷ್ಟವೀರಾನ್
 ನೃಪಲೋಕಾದಥ ನಿರ್ಜಗಾಮ ಚೈದ್ಯಃ |
 ತಮಮಂಸತ ಯಾದವಾಸ್ತದಾನೀಂ
 ಅನಲಸ್ಯಂಧವಿನಿಃ ಸೃತಂ ಸ್ಫುಲಿಂಗಂ || 15.109 ||

ಕತಿಭಿಶ್ಚನ ಕಾಮಚಾರಸಕ್ತೈಃ
 ಉಪಸಂಜಾತಮದೈರುದಗ್ರಶೃಂಗೈಃ |
 ಗಜಯೂಧಪತೇರಿವಾಗ್ರಭಾಜೋ
 ಗತಿರೇತಸ್ಯ ಗಜೈರಿವಾನುಜಗ್ಮೇ || 15.110 ||

ಅಥ ತಾನನುಮತ್ಯ ಪಾಂಡವಾದೀನ್
 ಸಮರಸ್ಥಾನಮುಪಾಗತಃ ಸಸೈನ್ಯಃ |
 ಹರಿರಪ್ರತಿರೋಧನೀಯವೃತ್ತಿಃ
 ದ್ವಿರದಾಧೀಶಮಿವ ದ್ವಿಷಂ ರುರೋಧ || 15.111 ||

ರಥಹಸ್ತಿತುರಂಗಪತ್ತಿರೂಪೈಃ
 ಯುಯುಜಾತೇ ಪೃತನೇ ಯಥಾರ್ಹಮಂಗೈಃ |
 ಸ್ಥಿತಿಕರ್ಮಭಿರಾಭಿಮುಖ್ಯವದ್ಭಿಃ
 ಯುಧಿ ಬಿಂಬಪ್ರತಿಬಿಂಬವದ್ಭವಂತೌ || 15.112 ||

ಗರುಡಾ ಇವ ಪನ್ನಗಾನುದಗ್ರಾನ್
 ದ್ರುಮಷಂಡಾನಿವ ಮಾರುತಾಃ ಪ್ರಚಂಡಾಃ |
 ಅಹಿತಾನಭಿನಿಘ್ನತೋ ನಿಜಘ್ನುಃ
 ಯದುವೀರಾ ಮಧುವೈರಿಹೇತಿಕಲ್ಪಾಃ || 15.113 ||

ಸ್ಥಿತಮಪ್ರತಿಮೇ ರಥಾಂಗಪಾಣಿಂ
 ಗರುಡಪ್ರಖ್ಯಗತಾಗತೇ ರಥಾಗ್ರೇ |
 ಪತನೋದ್ಯತತಾರಕಾನುಕಾರೀ
 ಶಲಭೋ ವಹ್ನಿಮಿವಾಸಸಾದ ಚೈದ್ಯಃ || 15.114 ||

ಜ್ವಲದುಜ್ವಲಹೇತಿಬೃಂದಶಾಲೀ
 ವಿಪುಲಸ್ಯಂದನವೇದಿಮಧ್ಯದೀಪ್ತಃ |
 ಸ್ವಯಮೇವ ಬಭೂವ ಚೇದಿರಾಜಃ
 ಸ್ವವಿಭೂತೇರಭಿಚಾರಹವ್ಯವಾಹಃ || 15.115 ||

ಯದುಪುಂಗವಸೂರ್ಯಸನ್ನಿಧಾನೇ
 ಶಿಶುಪಾಲಃ ಪ್ರತಿಸೂರ್ಯವತ್ ಪ್ರದೀಪ್ತಃ |
 ಕಿಮತೋ ಭವತೀತಿ ಖಿನ್ನಚಿತ್ತೈಃ
 ಸಖಿಭಿಃ ಸ್ವರ್ಗಿಭಿರಪ್ಯವೈಕ್ಯತೈಕಃ || 15.116 ||

ಮದಲುಪ್ತಧಿಯಾ ತದಾಭಿಯುಕ್ತೋ
 ಯದುಸಿಂಹಶೈಶುಪಾಲಕುಂಜರೇಣ |
 ವಿಜಹಾರ ಗುಹಾಶಯಸ್ತರಸ್ವೀ
 ನಿಖಿಲಾರಣ್ಯಕನಿರ್ವಿಘಾತವೃತ್ತಿಃ || 15.117 ||

ಮಧುಮರ್ದನಕಾರ್ಮುಕಪ್ರಣಾದಃ
 ಸುಮನಶ್ಮೋತ್ರಸುಧಾರಸಾಯಮಾನಃ |
 ತ್ರಿಜಗದ್ಭಯಶಾಂತಿಕಪ್ರಯೋಗೋ
 ರಣವೇದಪ್ರಣವೋ ಬಭೂವ ರಮ್ಯಃ || 15.118 ||

ಅಚಿರದ್ಯುತಿಭಾಸ್ವರೋಽಥ ಚೈದ್ಯಃ
 ಪುರುಹೂತಾಯುಧಚಾರುಚಿತ್ರಚಾಪಃ |
 ಪ್ರಲಯಸ್ತನಯಿತ್ಸುಭೀಮನಾದಃ
 ಶರವರ್ಷೇಣ ಮುಕುಂದಮಭ್ಯವರ್ಷತ್ || 15.119 ||

ಗದಯಾ ತದಪೋಹ್ಯ ಬಾಣಜಾಲಂ
 ಪ್ರತಿನಿಧೂರ್ತಹಿಮಪ್ರಭಾಕರಾಭಃ |
 ಅಹಿತಂ ವಿಶಿಖೈರಹನ್ ಮುಕುಂದೋ -
 ಽದರವೇಧೇಽಪಿ ದರವ್ಯಥಾವಿಮುಕ್ತಃ || 15.120 ||

ಮುಷಿತಾಂಬರಮಸ್ತು ಶಸ್ತ್ರಭೂಮ್ನಾ
 ದನುಜಾರೇರ್ದಮಘೋಷಜನ್ಮನಶ್ಚ |
 ಅತಿರಾಘವರಾವಣಂ ತದಾನೀಂ
 ಅಭವದ್ಧ್ವೈರಥಮಾಕುಲೇಂದುಸೂರ್ಯಂ || 15.121 ||

ರಥಿನೋರಥ ವಾದಿನೋರಿವಾಸೀತ್
 ಯುಧಿ ಶಸ್ತ್ರಾಸ್ತ್ರಮಯೈಃ ಪ್ರಮಾಣತರ್ಕೈಃ |
 ಅಪರಸ್ಪರಪಾತಿಭಿಃ ಪ್ರಭೂತ್ಯೈಃ
 ಅವಧಾನೇನ ಪರಸ್ಪರಂ ಜಿಗೀಷಾ || 15.122 ||

ಪ್ರಥಿತೌ ರಣಯಜ್ಞಯಾಯಜೂಕೌ
 ಧನುರಾಮ್ನಾಯಸಮಾಹಿತಪ್ರಯೋಗೌ |
 ತದನನ್ಯರಸಾನತೋಷಯೇತಾಂ
 ನರದೇವಾನುಪಹೂತಸನ್ನಿಧಾತ್ಮಾನ್ || 15.123 ||

ಯದುಸೂರ್ಯಮವಾಪ್ಯ ಚೈದ್ಯಚಂದ್ರಃ
 ಶನಕೈರ್ಯತ್ರ ಬಭೂವ ಮಂದಧಾಮಾ |
 ಗಣನಾ ನ ಬಭೂವ ಕೃಷ್ಣಪಕ್ಷೇ
 ಹತಭಗ್ನಾದಿವಿಕಲ್ಪಿತೇಽಪಿ ತಸ್ಮಿನ್ || 15.124 ||

ರಭಸಭ್ರಮಣೇನ ಹೇತಿರಾಜೋ
 ರಣನೀರಾಜನಮಾಚಚಾರ ಶೌರೇಃ |
 ತಮಮಂಸತ ಸೈನಿಕಾಸ್ತದಾನೀಂ
 ದ್ವಿಷದುತ್ಪಾತಮಲಾತಚಕ್ರೂಪಂ || 15.125 ||

ಸುಕೃತೇನ ಪುರಾಕೃತೇನ ಚೈದ್ಯಃ
 ಪ್ರತಿಪನ್ನಪ್ರಕೃತಿಃ ಪ್ರಶಾಂತವೈರಃ |
 ಕ್ಷಣಮದ್ಭುತಕೃಷ್ಣರೂಪದಶೀಃ
 ಶಿಥಿಲಾಕೃಷ್ಣಶಿಲೀಮುಖೋಽವತಸ್ಥೇ || 15.126 ||

ಸಮಯೋದಯಸಂಭೃತಪ್ರಸಾದಃ
 ತ್ರಿಗುಣಗ್ರಂಥಿಚಿಕಿತ್ಸಕಃ ಶ್ರೀತಾನಾಂ |
 ವಿಲುಲಾವ ಸುದರ್ಶನೇನ ಕೃಷ್ಣಃ
 ಶಿಶುಪಾಲಸ್ಯ ಶಿರಃ ಕಿರೀಟಜುಷ್ಠಂ || 15.127 ||

ಸಹ ಭೃತ್ಯಗಣೈಃ ಸಮಿತ್ರವರ್ಗೇಃ
 ನಿಹತೇ ಚೇದಿಪತೌ ನಿವೃತ್ತಖೇದಾಃ |
 ಅಭಿತುಷ್ಟುವುರಾದರೇಣ ದೇವಾ
 ನರದೇವಾಶ್ಚ ತಮೀಡ್ಯಮಾದಿದೇವಂ || 15.128 ||

ಹರಿಣಾ ನಿಧನಂ ತದೀಕ್ಷಣಂ ಚ
 ಪ್ರಯತಾಮಪ್ರತಿಬೋಧಸಂಪ್ರಯುಕ್ತಂ |
 ಜಗದದ್ಭುತದಿವ್ಯಭೋಗಹೇತುಃ
 ಪ್ರವಿಬೋಧೇ ತು ದುರತ್ಯಯಾ ವಿಮುಕ್ತಿಃ || 15.129 ||

ಸಹಸಾ ಹರಿಚಕ್ರ ಸಂಪ್ರಯೋಗ -
 ಕ್ಷಣಸಂಪ್ರಾಪ್ತವಿಪಾಕಯಾ ನಿಯತ್ಯಾ |
 ಅನಘಸ್ಥಿತಿಮಂತಿಮಾಮವಸ್ಥಾಂ
 ಸ ತದಾ ಸಂಯಮಿನಾಮವಾಪ ಚೈದ್ಯಃ || 15.130 ||

ರಭಸೇನ ರಥಾಂಗಲೂನಕಂಠಾತ್
 ವಪುಷಶ್ಚೇದಿಪತೇರುದೀಯಮಾನಂ |
 ತಪನಾಯುತಸನ್ನಿಭಪ್ರಕಾಶಂ
 ಯದುವೀರಸ್ಯ ತನುಂ ವಿವೇಶ ತೇಜಃ || 15.131 ||

ಅವಲೋಕ್ಯ ತದದ್ಭುತಂ ಮಹೀಯಃ
 ಕ್ಷಿತಿಪಾಲೈರಮರೈಃ ಸಲೋಕಪಾಲೈಃ |
 ಮುನಿಭಿಶ್ಚ ಮುಹುಃ ಕೃತಾವಮಶೈಃ
 ಇದಮಿತ್ಥಂ ತ್ವಿತಿ ನಿಶ್ಚಯೋ ನ ಲೇಭೇ || 15.132 ||

ಇತಿ ಸಂಭೃತವೀರಸಪ್ತತಂತುಃ
 ಕೃತಿನಾ ಧರ್ಮಭುವಾ ಕೃತಾನುಯಾತ್ರಃ |
 ವಿನಿವರ್ತ್ಯ ತಮಗ್ರಜಾನುವರ್ತೀ
 ಪರಮೇಶಃ ಸ್ವಪುರೀಂ ಪುನಃ ಪ್ರತಸ್ಥೇ || 15.133 ||

ಜಗದ್ವಂದ್ಯಃ ಪ್ರಾಪ್ತೋ ಜಲಧಿರಶನಾಮಾತ್ಮನಗರೀಂ
 ಯಥಾರ್ಹಂ ಸಂಸೃಷ್ಟೋ ಯದುಭಿರಖಿಲೈರರ್ಚಿತಪದಃ |
 ಧರಿತ್ರೀ ಭಾರಾರ್ಧವ್ಯಪನಯನಧರ್ಮೇ ಧೃತಮತಿಃ
 ಮಹಿಷ್ಯಾ ರುಕ್ಮಿಣ್ಯಾ ಮಹಿತ ಚರಿತಃ ಸಾಧು ಮುಮುದೇ || 15.134 ||

ಅಲಘುಭಿರಪರಾಧೈರಾಶರೀರಂ ಪ್ರವೃತ್ತೈಃ
 ಶ್ರಿತಮಪಿ ಶಿಶುಪಾಲಂ ಶೃಣ್ವತಾಮಪ್ಯಸಹ್ಯೈಃ |
 ವಿಧಿವಶನಿಯತೇನ ವ್ಯಾಜಮಾತ್ರೇಣ ಮುಂಚನ್
 ಅಜನಿ ಪರಿಜನಾನಾಂ ಶೌರಿರಾಶ್ವಾಸಪಾತ್ರಂ || 15.135 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಯಾದವಾಭ್ಯುದಯೇ ಮಹಾಕಾವ್ಯೇ ಪಂಚದಶಃ ಸರ್ಗಃ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||